


GHADD SPECJALI

# *Lehen il-Malti*

MAHRUG

MILL-GHAQDA TAL-MALTI (UNIVERSITÀ)



L-Ewwel Sena

Settembru 1931

No. 7

Stampât fl. "EMPIRE PRESS" 266, Strada San Paolo — Il-Belt

# LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

DIRETTURI: ROS. BRIFFA, B.SC. U ĠUŻÈ BONNICI, B.SC.

SETTEMBRU 1981 ]

L-EWWEL SENA

[ Nru 7

## ZAMMEJNA KELMITNA

Konna wegħedna li l-"Antoloġija" neħduha f'idejna. Żammejna kelmitna. Dan il-għadd issibu fih dak li s-Sur Nin Cremona ġabar b'sabar kbir mill-kitba ewlenija bil-Malti. Lis-Sur Nin tafuh. Ilu tlitt snin iġħallem liż-żgħażaġhi tagħna fil-Liceo tal-Belt. Is-sabar tiegħu fiwejjeġ tal-għaġeb u għalhekk għażilna lilu biex jieħu biċċa xogħol bħal din f'idejh. Huwa qalleb kemm kotba bil-Malti sab fil-Biblijoteka tagħna u fela ukoll il-manuskritti. Naħsbu li tibqgħu tafuhulu.

F'din l-Antoloġija ssibu xi għana dgħajjef. Ma jistâx jonqos. Ilsien fi twelidu jkun b'saħħa żgħira. Din haġa minn ewl id-dinja. Kull bniedem kien tarbija qabel ma kiber u biex tgħallem ifiehem il-fisebijiet tiegħu fitegħlu l-mixi tas-snin. Hekk il-pożżija tagħna. Dan il-għana għalkemm dgħajjef għożżuh ukoll. Hekk l-omm tgħożż b'imħabba kbira l-ewwel kelmiet li jofforġu minn fomm iċ-ċekjkna tarbija.

Issibu wkoll għana sabiħ. Tħossok tgħir għal kitba ta' Taylor. X'qawwa ta' kliem, x'safa ta' tqabbil. Ifakkrek il-ilma ħiereġ minn ġol-blat.

Fuq kollox izda għożżu din il-ġabra għaliex Maltija! Qawwija jew dgħajfa x'kienu, dawn il-għanjet li fetħu it-triq tal-Letteratura Maltija. Li l-lum għandna poēti kbar ma jmerih hadd. Dawn sabu t-triq imwittija u huma q'ed iwittuha lill-oħrajn.

Darb'oħra biħsiebna niġbru Antoloġija mill-għana ta' Mifsud Tommasi; tal-Prof. Vassallo, tal-Kav. Muscat Azzopardi, Mons. Psaila, Professur Cuschieri eċċ. Tibqgħu mistgħaġbin bil-kliem tal-għana tagħhom u tridu jew ma tridux toħroġ minn qalbkom il-għajta : Il-lum il-Malti huwa lingwa tassew !

ZĠHAŻAĠH TAL-“GĦAQDA TAL-MALTI”:—

Din id-damma zġhira tal-ewwel tqabbil Malti mhix magħmula bil-ħsieb li turi l-ħlewwa, ġmiel jew qawwa tal-vers Malti sa minn żmien l-ewwel għajta tiegħu, iżda gbartha bħala tifikira ta' dak il-ftit weraq niexef minn xtieli xagħrija li deħru l-ewwel darba fil-ġnien, il-lum imżejjen ġmielu, tal-kitba Maltija. La tħarsux għalhekk lejn il-għamla, il-lewn tal-ward ta' dawn ixtieli, iżda lejn il-qedem tagħhom. Ftakru biss li dawn kienu minn ta' l-ewwel li minnhom tniessu jew tlaqqmu biż-żmien is-siġar kollha li nibtu u li s'issa qegħdin jinbtu mill-ħieġġa ta' mliuħ u qlub ta' rġiel u zġhażagħi fostna. Iżda għalkemm qodma, għalkemm niexfa, għalkemm imgħabbra u mikula mill-kamla taż-żmien, minn waħda għal oħra ta' din il-ġabra tqabbil, hemm ukoll x'tagħżel u x'tgħożż: hemm ukoll xi waħda li tista' tħabbat-ha ma' xi tqabbila taż-żmien tal-lum: għaliex iż-żerriegħa, it-taħwila, u t-torbija ta' dawn l-ixtieli bikrija mhux kollu wiefied u f'xi wħud tidher saħansitra is-sengħa ta' min żeragħha, ħawwila jew rabbieha. Hekk naraw ukoll fil-poeżija tal-lum. Fost is-sbieħ ta' din il-ġabra hija dik tal-ewwel; irrid ingħid dik tal-għaref Bonamico “Għall-Festa tal-Arblu ta' Mejju”. Fost oħrajn nagħżlu ftit oħra bħal dawħ li deħru fl-“Arlecchin” tal-1838, it-tliet strofi tal-għanja Maltija miġjubin f’“Malte pour un Voyageur François (1791)” u l-vrejjes maqlubin bil-Malti mill-“Judgment Day” ta' Young tal-qabbil Malti Richard Taylor. Dan ifisser li, mita tħalli barra xi għanja u xi qawl imqabbel ta' qbilhom li nibtu iktarx mill-qalb u lè mill-moħħ,—it-tqabbil irid senegħtu,—is-sengħa ta' tagħlim biex fih jidħru tirqim u sbuħija,—dan ifisser illi l-kitba Maltija ma tistax toħroġ tajba ħilief minn id li taf tħaddem il-moħħ u mal-moħħ il-pinna. Għalhekk minnkomp, ja' zġhażagħi, fergħat ta' sigret il-għierf, minnkomp jistenna l-lsien Malti jtnaddaf mit-tkasbir li biħ s'issa kasbruh, li jintrafa' mill-faqar li faqqrub, dawħ li s'issa ma għarfux jibzġħu għalih. Imxu għall-inqas fuq il-atar tal-ftit oħrajn bħalkomp li żejnu l-ġonna tal-kitba Maltija. S'issa l-għanjiet tagħkom, ta' zġhażagħi li intomp, huma wisq iżjed qawwija u sħaħ minn dawħ li se' naqralkomp. Kien tassew minnu l-kliem tal-qalbieni Vassalli mita stqarr fil-bidu tal-“Lexicon” tiegħu illi l-“Poeżija” hija dik li tghin mhux ftit għat-tagħlim u tirqim tal-lsien Malti. Ma' dawħ tal-għannejja ta' qbilkomp u ma' tagħkomp, dawn l-ewwel tifikriet ta' għanjiet Maltin nittama li jkollhom daqxejn ta' wisa' fejn id-dahħluhom fl-“Antologija Maltija” li tixtiequ tiġbru. Qegħiduhomp ukoll fuq rāf, jekk tridu,—iżda għall-inqas erfġħuhomp bħala tifikira bl-għanqbut u t-trab li fihomp b'kollox.

# TIFKIRIET EWLENIJA TA' TQABBIL MALTI

*Żewġ Poëzji* :—*Mill-Ms. 144 tal-Librerija ta' Malta.* CAN: AGIUS DE SOLDANIS. "Nuova Scuola della Antica Lingua Punica scoperta nel moderno parlarè Maltese e Gozitano".

*Paġna 107.*

VII. Sunett magħmul minn 16-il-vers ta' Poëzija tajba u mdaqqa, b'tiffiir lill-Gran-Mastru Cottoner—mill-pinna tal-gharef Tabib Gan-Frangisk Bonamico, miktuba fis-seklu 1600—ghall-*"Festa tal-Arbtu ta' Mejju,"* fl-ewwel ta' Mejju.

*Paġna 108.*

VIII. Mejj u gie bil-ward u ż-żghar,  
Għadda l-bard, ix-xita u l-beraq,  
Tgħattiet l-art bin-nwar u l-weraq,  
Heda r-rif, siket il-baħar.

Tar is-sħab minn wiċċ is-Sema,  
Sa fl-iġbiel nibtet il-ħidura,  
Reggħiet tgħanni kull għasfura  
U fil-ferħ kull qalb tirtema.

Qajla ferħ kien f'hedil-Gżira,  
Li ma kienx min iwennisha,  
Li ma kienx min iħarisha,  
Kieku tibki l-guħ bħal lsira

Inti l-ferħ u l-hena tagħna,  
*Cotoner* dawl ta' għajnejna,  
Tant li s-Sema jħallik ħidejna,  
Fl-akbar bard ikollna s-sħana.

*Paġna 110.*

XI. It-tieni Poëzija fiha vrejjes mingħajr taqsim u għadd tajjed ta' kliem. Miktuba dwar is-Seklu 1700. Skond it-tifsir ta' De Soldanis, il-Qabbiel Għawdexi jistħajjel f'dan it-tqabbil li waqt li qiegħed Għawdex, f'pajjiżu, gie maħtuf mill-iżbirri tal-Haqq u meħud Malta fejn gie mitfugħ gewwa ħabs u, mingħajr ma kien ħaqqu, għaqqasuh u għaddbuh għal sena sħiħa. Hu jgħid kif f'dan iż-żmien niestu u

fbiebu nsewh u telqub. Għalhekk jitlob 'l Alla, li hu jsejjaħ bl-isem ta' *Mulejja*, u lill-Madonna, li hu jsejjaħ bl-isem heġu ta' *Jomm*. Fuq dawn biss hu jdur għaliex minnhom li jistenna l-faraġ. Wara li jpingi x-xorti hażina li messitu, il-Qabbiel jehodha kontra dawk li wassluh f'dan it-tigrib ikreh u ta' għajb, u jsejħilhom b'dawk l-ismijiet l-iktar horox u ta' tmashir li setgħu jgħuh f'rasu bħala Qabbiel.

*Paġna 110-113.*

XII.           Jahastra mingħajr hitija  
 Ġew l-iżbirri għalija;  
 Min-nofs it-triq ġew leqgħuni,  
 Minn fuq il-baħar haṭfuni. (1)  
 Minn fost tant nies siltuni,  
 Ġewwa d-dgħajsa għamluni. (2)  
 Kemm irgħext x'ħin haḍuni,  
 Kemm tħassart sa wassluni.  
 Fejn riedu ġibuni,  
 Ġewwa kalzri xeħtuni,  
 Wara bieba għalquni  
 U bil-moffteħ qafluni.  
 Qafluni bil-moffteħ,  
 Donni kont xi sarrieq.  
 Fost ir-rsiera rmewni  
 Hemm mixħut, marru u hallewni.  
 Il-hena kollha neħħewli;  
 Ma baqax fuqi ruh,  
 Xejn inqaddes(?) kont mimnuħ.  
 Jommi kemm sghobbija  
 X'ħin jiena rajt tant tbatija,  
 X'ħin jiena ġarrabt tant kefrija,  
 X'ħin sibt ruħi f'tant moħqrija.  
 Il-ghedewwa ittradewni,  
 Il-fbieb hallewni,  
 Il-qraha mellewni,  
 H'sa l-aħwa nsewni.  
 Aħ! Mulejja x'kelli nbati,  
 Għad, imsejken, m'jniex haṭi.  
 U, Mulejja, x'kelli nara  
 X'ħin b'għajnejja rajt dil-hisara.  
 Jommi, kemm bkejt  
 U kemm batejt.  
 Imma, j'Alla, niżżik haħr  
 Kollox għadha f'ħakka t'għajn.

L-ghedewwa hasbu l'jien intlift;

Ma xejn ma ttesift.

-----ghamilihieli

-----fettihieli

-----baramhieli

-----komplihieli

Sena shiha domt kalzrat

Kollox jahti . . . . .

Nirraħ jiehdu mitt xitan

U jgarrfu mill-gebel ta' Bardan, (3)

Jibqa' niezzeħ sa qiegħi l-Infern

Biex ta' kulma għamel iżomm amment.

--- --jinzeħ miegħu;

Għax iġħid

Xi jġħid

Il-ħtiġa kollha tiegħu nett.

Nirraħ saħta tirkbu

U la saħħa tinsab f'ġisnu,

U la riżq u la ħniena f'kisbu,

U la ferħ u la ġid f'riżqu.

Minnu l-barka titbiegħed

U qalb is-saħta jitwiegħer:

Jilbes is-saħta

Bħal ma jilbes il-bies

U jithažżem bis-saħta

Mill-bidel (4) il-ħziem,

U jidħol bħal ilma ġewwa ħxejħ (5)

U bħaż-żejt tinfed il-għadam tiegħu

U dement li hu ħaj dejjem tgħammar miegħu

Wiegħgħu jistar bħal lelluxa

U jifdar bħal mertquxa

U jinxf bħal għūda

U jiswied bħal ħanfusa

U jickien bħal nemusa

U jitkebbeb bħal redusa

U jzebbeġ bħal qattusa

U jitkemmex bħal bebbuxa

#### TIFSIR

(1). Jistħajlu qiegħed fil-Port ta' Malta fuq dgħajsa xprunara ta' Għawdex.

(2). Jistħajlu qiegħed ix-Xatt u kegħiduh f'dgħajsa tal-pass biex jehduh il-Birgu fejn kien hemm il-ħabs lest għalih.

(3). Għolja kbira fil-plajja ta' Għawdex, tħares lejn in-naħa ta' Barberija.

(4). Minflok.

(5). Fil-vixxi tiegħu.

————u la ħafirli  
 U lanqas Alla jaħfirlu.  
 Kif għamel lili  
 Hekk jagħmillu  
 Biex kulħadd  
 Jitgħallem minnu  
 Li ma jobgħod qatt  
 U lanqas deni jagħmel lil ħadd.

\* \* \*

Mill-*Istromati* ta' Dr. Ignazio Saverio Mifsud. Ms. 11. *tal-Librerija ta' Malta* p. 166-67. Poeżija maltija "*Per l'omicidio successo in persona del P. Lettor Vincenzo Grimani.—Canzona Maltese*" miktuba fl-1738, dwar il-qtil fil-Kunvent tad-Dumnikani, il-Belt, fejn sabu maqtul lill-Patri Lettur Grimani fit-23 ta' April, 1738. Ara wkoll *Giornale di Fra Gaetano Reboul. Ms. 20. p. 48.*

Kieku tafu, ħuti, x'gara  
 Fil-kunvent tad-Dumnikani:  
 Sabu f'għat u maqtul f'demmu  
 L-imsejken Lettur Grimani.

Irbelljoni kbira kienet  
 Nhar San Gorg' fis-sebħ.  
 Sabu Dumnikan maqtul  
 B'għoxrin daqqa ta' stallett.

Imsakkar għewwa kamartu  
 Mejjet sabuh l-imsejken,  
 Il-moftieħ mormi fil-ġnien:  
 Sabuh f'id tifel ckejken.

Mejjet għewwa kamartu,  
 Imsakkar dak il-bieb;  
 Il-moftieħ fil-ġnien,  
 U moħbi qalb il-ħorrieq.

Imgħarraġ għewwa demmu,  
 U mxewlaħ fuq is-sodda,  
 Sabu l-imsejken Patri,  
 La għew Barbieri (1) inqas Tobba.

(1). Dik il-ħabta l-Barbieri kienu jagħmluha ta' tobba: jofsdu, idewwu eċċ.

Disgrazzja wisq kbira,  
Illi xxandret mal-ibliet.  
Jiena qatt ma kont nemmen  
Li n-nies huma rwieħ ta' klieb.

Natu ffit ta' hasra  
U sabar 'l ommu l-miskina,  
Tigi tara 'l binha mejjet  
U maqtul bis-sikkina.

X'ħalja ta' sikkina kienet  
Li ħargitlu tant dmija,  
Il-fama tiegħu xerdet:  
Ġejjin in-nies mija, mija.

Rabbi, msejkna omm, rabbi,  
Biex ibnek ikun maqtul,  
Kif fetħuħi bħal qasqus,  
L-imsejken Patri Lettur.

\* \* \*

*Mill-Archivum Melitense Vol: V. pag: 66. "Acts and Documents relating to the French Occupation of Malta in 1798-1800" by Chev: Hannibal Scicluna. P.L.*

*Exemplaire d'une chanson patriotique en Maltais.*

### GHANJA TA' TRIJONF TAL-LIBERTÀ

(Miktuba bil-Franċiż minn La Coretterie, Segretarju tal-Kummissarju tal-Gvern Franċiż f'Malta,—għall-Festa Nazzjonali tal-14 ta' Lulju 1798. -- Maqluba bit-Taljan u bil-Malti. L-oriġinâl tas-Sur Tancredi Gouder.)

Issa li għaminna l-arblu (1)  
Ma hemmx iżjed Kavalieri;  
Niżel is-Sultan u t-Tron tiegħu,  
Miegħu niżlu l-Kunsilieri.

Għall-armi Repubblikani,  
Immorru kontra n-Nobbiltà.  
Uru li aħna vinċituri  
Għajtu: Oh viva l-Libertà.

(1). *Arblu tal-Libertà* li twaħħal f'"La Place de la Liberté" (Piazza S. Giorgio) fil-Festa tal-14 ta' Lulju, 1798.



Waslet għall-Aristokratiku  
 Dik il-kbira pesta,  
 U jekk għalina jarfa' rasu  
 Aħna biha nagħmlu festa.

Għall-armi Repubblikani eċċ.

Hawn il-Poplu jikkmanda  
 U fidejgħ għandu l-Liġi  
 Biex il-ħżiena jikkundanna  
 U t-tajbin biha jriegi.

Għall-armi Repubblikani eċċ.

Għereq is-Sejf tal-Kavaleri  
 Fil-Kbir Baħar tagħna,  
 Barra kollha issa l-frustieri  
 Għaliex il-Maltin hawn tikkmanda.

Għall-armi Repubblikani eċċ.

\* \* \*

Mill-*"L'Arlecchin jew Kaulata Inglisa u Maltia"* Nru. 42, is-6  
*Xahar il-Milied, 1838*, maħruġ bħala Suppliment tal-*Harle-  
 quin*, ġurnal Ingliż, bħala qima għar-Reġina Adelaide fiż-  
 żjara tagħha f'Diċembru, 1838.

(Dan hu l-ewwel Ġurnal Malti li fih deħru dawn iż-żewġ  
 Poëziji).

### L-IMĦABBA U L-FANTAŻIJA

(Miġjuba bil-malti mill-ingliż ta' Mrs. Iliff.)

1. Wisq tħabatt jien f'żgħuriti  
 Biex infittex is-*Sbukija*;  
 Kullimkien jien mort infittxha,  
 Mingħajr biża' ta' tbatija.
2. Sa għalaqt il-ġħoxrin sena  
 F'din il-ħajja jiena bqajt;  
 Is-*Sbukija* mkien ma deħret  
 U x-xebħi tagħha qatt ma rajt.
3. Wieħed bajda u ħamranija,  
 leħor samra pingħieli;  
 Min b'għajnejn suwed iżiġġu,  
 Min biż-żoroq sawwarħieli.

4. Fid-dell wiehed qalli nfittxha,  
Ieħor qal: fittxha fl-ibliet;  
Wiehed riedha fuq muntanja,  
Ieħor f'għar, qalli, staħbiet.
5. Iltqajt fl-ahħar mal-*Imħabba*  
U triq sewwa bdiet turini;  
Bdied għall-ewwel tidħak bija  
U għal ġenni bdiet tibkini.
6. "*Is-Sbuħija*", qattli, "ibni,  
Għandha wiċċha bħal qawsalla;  
Daqs is-šhab ħafifa tigrì,  
Għandha qerq kemm amar Alla."
7. "Izda'ekk inti waħħalt f'moħħok  
Li trid tirbaħ is-*Sbuħija*,  
Jaħtieġ, ibni, li tirkorri  
Lejn il-ħelwa *Fantażija*"
8. "Din in-Ninfa tinsab għandi,  
Jiena biss li nikkmandaha:  
Izda trid tirtabat miegħi  
Qabel tista' tkun taraha."
9. "Dawk li huma rsiera tiegħi  
Jafu biss fejnhi s-*Sbuħija*;  
Min il-ktajjen tiegħi jħalli  
Ma jsib qatt ħlief il-kruhija."
10. Għad li iebes huwa l-jasar  
Jiena ħlift li nibqa' magħha.  
Qtajt il-ġwienah, dħalt fix-xibka  
U rtbatt fis bil-ktajjen tagħha.
11. Fuq ir-roti tagħha nbagħad  
Hi għaddietni qalb il-folla,  
F'għemza waħda l-ġmiel urietni,  
U l-kruhija tan-Ninfi kollha.
12. Fis sibt ruħi ġewwa s-Sema,  
Fil-Palazz tal-*Fantażija*;  
'Il din sibt imdawra kollha  
Bil-miġingħa tax-xbubija.

13. Bkajt nistaghgeb, la bdejt nara  
Dak il-gmiel u dik hlewwa;  
Dak il-ghaxq u dik il-hena  
Tat-tfajliet li sibt hemm gewwa.
14. La lemhitni mal-*Imhabba*  
Dik l-imbierka *Fantazija*,  
"Fittex" qaltli, "fost dan-Ninfi  
Is-Sultana tas-*Sbukija*."
15. Fis ghajnejja bedghu jibru,  
Bdejt infittex, naghzel bdejt;  
Ma stajtx izjed qatt insibha,  
Ghax fil-folla ikkonfondejt.
16. Rat l-Imhabba dit-tahbila,  
Vlegga fis puntat ghaliya,  
U bil-mera taghha mggaggla  
Giet quddiemi l-*Fantazija*.
17. Hekk kif qalbi giet minfuda,  
Il-*Fantazija* serkithieli,  
U f'mument ma' tas-*Sbukija*  
B'hiffa kbira bidlithieli.
18. "Dat-tezor", inb'ghad qaltli,  
"Gej mis-Sema u mill-allat;  
Jista' biss jara s-*Sbukija*  
Min tassew ikun namrat."
19. "Mhux l-istess kulhadd jaraha,  
Ghax wisq huma d-doni taghha,  
Kollha l-Grazzi meta twieldet  
Daru biha u baqghu maghha."
20. "Li wiċċ wiehed dina kellha  
La hemm dinja, linqas hbieb;  
Billi kienet *Liena* wahda  
Marret *Troja* fin-nar u l-hrieb."
21. Kif fil-mera bdejt inhares  
Tal-imbierka *Fantazija*,  
Fir-ritratt ta' Nina tiegħi  
Qalbi sabet is-*Sbukija*.

22. Mita lilha rajt tas-sewwa  
Dlonk għaliha jien thegħiġt,  
Fost is-sbieh jien sibt l-isbah,  
Magħha fis jien iżzewwiġt.
23. Ferħan biha rgajt fid-dinja  
Bil-għarusa li jien kont sibt,  
Izda hadd ma baqa' mgħagħgeb  
Kif fis-Sema jien kont sibt.
24. Kulhadd qal li hi sabiħa,  
Fuqha nsabu bosta doni:  
Izda hliefi hadd ma sata'  
Isib fiha l-perfezzjoni.
25. Għad li kont minfuh u mhellel  
Bil-għarusa li għibt miegħi,  
U kont sibt li d-dinja kollha  
Sejra tfaħħar il-gost tiegħi,
26. Rajt tassew kemm ucuħ tbiddel  
U kemm tqarraq is-*Sbuhija*:  
Rajt li biss hi tiddependi  
Mill-Imħabba u *Fantażija*.

### SUNETT

Iva habbejt, dejjem nistqarru s-sewwa,  
Ma mindu bedgħiet tiddi x-xemx għaliha  
Ebda ma trabbiet qatt, minn sidri l-ġewwa,  
Bħal din l-imħabba l'int nissilt ġo' fija.

Għajnejk u fommok huma ż-żewġt egħidewwa  
Li jassru l-qalbi biex ma tkunx mifdiġa;  
Dak fommok xehda minn ta' l-oħla hlewwa,  
Għajnejk żewġ kwiekeb minn ta' l-isbah dija.

Minnhom tgħallimt x'inhu ferħ u tnehid:  
Is-snin għalihom ma jidhrulix għajr ġmiegħi;  
Fihom insib kulma nixtiek u rrid:

Sabar għaliha m'hemmx jekk m'humiex miegħi;  
Kliem fieragħ nara l-hena, il-ħajja, il-ġid:  
Huma ġidi, huma ħajti, il-hena tiegħi.

\* \* \*

Mill-*"Malte pour un Voyageur François (1791)* tal-Kavalier St. Priest. It-Tieni Taq. p. 64.

Miktubin mill-qassis Gioacchino Navarro li kien Kappillan Konventwali u li fl-ewwel żmenijiet tal-Ingliżi kien Bibljotekarju. Navarro, iġhidu, li għallim xi ffit Għarbi lil Byron fit-tliet ġimgħat li dana kien qaġġad hawn Malta fis-sena 1809. (Ara *"Malta Chronicle"* tas-7 ta' Jannar, 1931, paġ: 4. *"Byron in Malta"*). Fil-kitba ta' dawn il-għanjiet, Navarro inqada wkoll b'hames ittri għarbin għal-lehen ta' *gh, g, h, h, x u ġ*.

Fuq il-għamla ta' dawn il-għanjiet tkellem Dun Karm Psaila fil-*"Malti"* ta' 1930. Ġunju. It-Tieni Ktieb faċċ. 46.

### TLIET GĦANJIET BIL-MALTI

1.

Min jitma fit-Tama,  
It-Tama tqarraġ bih;  
Jaġġmel ir-rifi fil-bomblu;  
Jaħseb li jsiefer bih.

2.

Smajt l'inti tarbit l-Imħabba;  
Għidli fl-Imħabba xi ġralek?  
Ejja tħaddet għommtok miegħi,  
Għax naħseb l'jien ġrali bħalek.

3.

Għadira li tixrob minnha  
Nitolbok la ddardarhiex.  
Għax imur żmien u jiġi iefior:  
Tfittixha u ma ssibhiex.

\* \* \*

Mid-*"Description of Malta and Gozo"* ta' George Percy Badger (1838) paġ: 85-89.

### GĦANJIET

Ħanina s'er insiefer  
Jaħasra ma neħdokx miegħi,  
Lilek Alla jati s-sabar  
U jzommok fl-imħabba tiegħi.

Izommok fl-imħabba tiegħi  
Biex dejjem tiftakar fija,  
Iftakar li jien ħabbejtek  
Mindu kont ċkejken tarbija.

Mindu kont ċkejken tarbija  
 Qalbi kollha ngibdet lejki,  
 Bl-ebda dawl ma nista' nimxi  
 Għajr bid-dawl tas-sbieh għajnejk.

Bid-dawl tas-sbieh għajnejk  
 Jien mexxejt il-passi tiegħi,  
 Ħanina s'er insiefer,  
 Jaħasra ma neħdokx miegħi.

Meta niftakar li jiena sejjer,  
 Dad-dulur x'jiġini kbir;  
 'KAlla jrid, o ħanina,  
 Għad tgawdini u ngawdik.

\* \* \*

Tridu tafu xbejba x'taġħmel  
 Minn fil-ghodu sa fil-għaxija;  
 Taġħmel il-bokkli f'rasha,  
 U toqgħodlok fil-gallarija.

Toqgħodlok fil-gallarija  
 Tibda taġħmel in-namur,  
 Meta tara 'l ommha ġejja  
 Tibda tkefflek il-maktur.

Il-ġuvni tiela' u nieżel,  
 Ħalli jara hemmx xi xiħa,  
 Jibda tiela' minn fuq s'isfel  
 Għax ma jridx jibqa' bir-riħa.

Iltaqa' ma' nanna xiħa,  
 Qallha: mara tridx taqđini,  
 Flusi ma nibzâx għalihom  
 Basta taġħraf isservini?

.....

- Il-Ħuttaba* — Sinjura donni nafek,  
 Kont ċkej kuna toqgħod ħidejja,  
 Kemm irfaġtek, kemm ħabbejtek  
 Kemm għożżejtek ġewwa idejja.
- Sinjura donni nafek  
 Jidħirli għandek ix-xbejbiet,  
 Għax kont għaddejja mill-ħâra;  
 Jidħirli rajtha ħidejn il-bieb.

—Sinjura għidli x'għandek  
Kemmm narak malinkonata.

*Omm ix-Xebba*—Ara x'qalu fuq binti,  
Illi għa binti namrata.

*Il-Ħuttaba* —Iskot, sinjura, iskot.  
Ilsnet in-nies tghid wisq xorti;  
Dika bintek tifla tajba  
Min jefiodha jkollu xorti.

*Omm ix-Xebba* Inzel, binti, inzel,  
Hawna nanna trid tarak...  
Tinsab mara wisq antika  
Li bi kliemha tikkonslak.

*Il-Ħuttaba* Risposta jiena għibtek,  
Oħra fis jiena rrid,  
Bagħiatni l-maħbib ta' qalbek  
Li bil-piena jinsab marid.

*Ix-Xebba* Risposta inti għibtli,  
Oħra fis le ma natik;  
Dana l-guvni ommi tafu,  
B'zewgi nieħdu ma tridnix.

\* \* \*

Mill-“Għajdut Malti għat-Tifkira tal-armila Regina ADELAIDE  
fl-ewwel miġja tagħha fit-Teatru, fil-ghaxxa ta' Dicembru  
1839 u ta' bosta hwejjeg oħra bl-istess għajdut, magħmul  
minn Luigi Rosato.” (Malta 1839).

paġ: 12-14.

### JEKK TAFNI NFAKKREK FIJA

Kemm xtaqt kelli qalbi ħadra  
Ħalli nsamma' l-vuċi tiegħi:  
Għad l'jien ċkejna m'jinieħ kerha  
Demm kulħadd jingibed miegħi.

Fost il-hwejjeg ta' did-dinja  
Jidhru fija l-egħgubijiet,  
Dak li għandi f'għismi nieqes  
Għandhom żejjed ix-xebbiet.

M'jniex mara l-anqas tifla,  
 M'għandix tul, għandi s-snin,  
 Għaqal għandi daqs liaddiehor,  
 Bħal kbar għandi, bħal ċkejknin.

F'xi lejl safi, f'qamar qierah  
 Inħobb noħroġ nippassigga,  
 Nara dawlu bih nitgħaxxaq,  
 Ma fi żmien qasir jispiċċa.

Mita nidhol għewwa l-knisja  
 In-nies kollha jħarsu lejja,  
 Jekk it-tfal jinsabu fiha  
 Jersqu dlonk jingemghu lidejja.

Jekk jien nitla' l-presbiterju,  
 Qalb gozz nisa għar-rkobbtejhomm,  
 Jien bil-wieqfa jkolli noqgħod,  
 'Mfixkla dejjem qalb riglejhom.

Jekk mid-dar il-bżonn joħroġni  
 Hafna nies insib urajja,  
 Inħoss demmi jitle' f'wiċċi;  
 Aktar mejta nkella ħajja.

Kont mistiedna f'għors ġurnata,  
 Kelli naqbeż mal-oħrajn,  
 Flok ma nsewwi bdejti inħassar,  
 Dlonk refgħuni fid-dirgħajn.

Ommi harġet darba kmieni,  
 Wara ftit ġew lilha jfittxu,  
 Smajt il-bieb iħabbtuh qawwi,  
 Sa xrift nara newwilt sigġu.

Meta ġie darb'ohra awzara  
 B'qasba indjana għal dublett,  
 Gratli ħrafa min jiktibha,  
 Ma stajtix nilħaq il-lukkett.

Tnejn u tletin sena għandi,  
 It-tul tiegħi tliet ixbar,  
 Saba' nbid ma nistax nixrob,  
 Jikbes demmi daqs in-nar.



Hemm bżonn f'kollox nagħmel dieta,  
Kollox għandi bħal nies oħra,  
Iż-żwieġ biss ma jgħoddx għalija  
Għax jibgħatni d-dinja l-oħra.

Għax għaż-żwieġ hemm bżonn wisq kwejjeġ,  
Trid il-gisem, trid is-saħħa,  
Ma nkunx nista' ngerfex sodda,  
La nifrixha, la nerfaġġiha.

Iż-żwieġ miegħi jgħib il-barka,  
Igħib gabra, igħib lit-tfal;  
Jekk niżżewweġ nagħmel sabi:  
Isir gdid xi Karnival.

It-tul tiegħi daqs imħalla,  
Għal qabili ma nsibx nies;  
Jekk niżżewweġ nagħmel sabi,  
Ma jkunx itwal minn dussies.

Kif qatt jista' jkun niżżewweġ,  
Trid tagħbija għalih ta' ħmar:  
Daqqa tagħgen, daqqa tlewwet,  
Jaħtieġ nibqa' xebba d-dar.

\* \* \*

Minn "Catarina" *Dramma Storico, Argomento Patrio in Idioma  
Maltese scritto da Luigi Rosato (Malta 1847).*

pag: 27-35.

## IT-TIENI TAQSIMA

U

## L-EWWEL DEHRA

"*Rdum tal-Madliena u ftit bgħid minnu Għajn Qadi. Bertu  
Kozza, Katarina u Menzju. bis-sarar taħt spallejhom u x-  
xkejjer tal-biskott ifittxu fejn jitwarribu.*"

*Menzju* — Qiegħed f'moħħi nħott u nibni  
Kemmm batiet il-gzira tagħna,  
Dan il-ħsieb infiossu temmni,  
Ma nqridniex għax Alla magħna.  
Għajjurin in-nies tad-dinja  
Għal dil-gzira dejjem kienu,  
Mita l-ħsieb jgħijhom tagħna  
Lejha jersqu, dlonk jickienu.

*Bertu—*

Sa fejn wassluk tant fisibijiet,  
 Dana Menzju x'għandek tridu,  
 La ftehimna tibqa' magħna  
 X'għandek f'qalbek ftakar għidu;  
 Inti taf liż-żmien wisq ielu,  
 Taf li jgħaddi bla ma jsellem,  
 Naraw ftit fejn tkun għamritna,  
 Tilhaq Menzju għad titkellem.

*Kozza—*

Ma nistâx induq il-hena,  
 Ma nistâx għad insib sabar,  
 Qabel narga' nara 'l ibni,  
 Qabel ibni d-dar jingabar.  
 Il-kliem batal ma hemmx bżonnu,  
 Fejn ningabru fis infittxu,  
 Biex il-għadu mita jersaq  
 Qalb il-blat iħabbat wiċċu.

*Katarin—*

Taħt flagell ta' tant mohqrija  
 Inħoss qalbi mterrtqa bċejjeċ;  
 Naraw x'nagħmlu nfittxu toqba  
 Fejn nitwarrbu b'dawn il-ħwejjeg.  
 Dak l'urajna l-lum ħallejna,  
 Taħsbux fih, imur mal-ħála,  
 Naħsbu biss fejn tkun il-gabra  
 Qabel fuqna t-Tork jinqala',

*Menzju—*

Lejn is-Sema lkoll inħarsu,  
 Lil dak Alla l-lsien inħollu  
 Biex il-gżira jindukraha  
 Mit-tiġrif u d-deni kollu,  
 Biex il-fidi tibqa' magħna,  
 Din il-gżira jkaddishiela,  
 U mill-għadu kiefer tagħha  
 Lejl u nhar iħarishiela.  
 Ħalli jkompli jfettet demmu  
 Min bi fisiebu l-morr jisqina.  
 Nimxu sewwa, sewwa m'Alla,  
 Ma jkun jista' ħadd għalina,  
 F'dawn l-egħrien immorru ngħammru  
 Mal-Maltin maħbubin tagħna,  
 Li żmien ilhom, u hemm jibqgħu,  
 Sakemm Alla jrid jismagħna

## IR-RABA' DEHRA

Bertu :.....  
 .....  
 .....

*iħares lejn is-sema, joqghod għar-rkobbtejh,  
 jirringrazzja 'l Alla minn dak li bogħatlu u b'idejh il-fuq  
 merfugħin iġhidlu :--*

Nizzikħajr mill-hemm li bġhattli  
 La hekk għoġbok o Mulejja,  
 B'wiċċi fl-art u għar-rkobbtejja  
 F'qalbi niġbor dan l-uġiġħ.  
 Ħarsa ati fuq il-gżira,  
 In-nies tagħha ieqaf magħhom  
 U ġurnata fuq ilqagħhom  
 Jilħqu l-wiċċek is-sabiħ!

*Bertu jaqa' fl-art għaxi, kulħadd miħkut fuq il-ġisem ta' Kata-  
 rin mejta, kulħadd jibki l-ħasra tagħha kbira.*

\* \* \*

Mill-"Jum il-Ħaq" ta' Dr. Edward Young. Miġjub fil-lsienna  
 Maltin minn Richard Taylor (1845).

paġ. 18—21

Bikri jew tard sa fl-aħħar jasal  
 Dak iż-żmien li jiġi fuqna,  
 Illi, moħbi, ħadd ma jafu  
 F'dak il-Ktieb ta' għommet ruħna.

Aktarx wara li tkun għaddet  
 Dina l-art is-snin il-kbar,  
 Wara wisq tibdil li jkollha  
 Bħala l-bdil tal-lejl min-nhar,

X'ħin is-Slaten ġodod kollha  
 Jistagħnew bil-qrud tax-xjuħ,  
 Għad liż-zmien li għandu jiġi  
 L-ebda nitfa ma jsemmuh,

Kollha mxieġħba l-ħlejjaq tidher,  
 Fl-aħħar jum ma jaħsbu qadd,  
 X'ħin ix-xemx tintefa f'daqqa  
 U l-jum jasal fuq kulħadd.

Stenbħu o ħlejjaq, dinja stenbaħ,  
 Stenbħu o slaten, stenbħu fis,  
 Idħilu daħla ġewwa fikom,  
 Triegħidu wkoll b'dal-kliem għaziż...

Šħaba sewda l-lum fis tkeċċi,  
 Lejl qalil jarmi s-Saltniet,  
 Ir-rjieħ kollha bi ħruxithom,  
 Fis iħarrbtu sas-Smewwiet.

Il-gholjiet li bla tmiem dehru,  
 Mriegħda tilmah u mgarrfin,  
 U kull wied maksum int tara  
 Qieghhom juru lill-bnedmin.

Il-kbir baħar tara mqalleb,  
 Bl-akbar mewg tarah għaddej,  
 Tielagħ tilmħu jgħarraq kollox  
 Minn urajh ma jħalli xejn.

Dawl il-qamar hemm fis tilmah,  
 Lewn ħamrani kollu dmija;  
 Qalb wisq dlam ta' swied ma bħalu,  
 Fis ix-xemx tilmah mitfija.

Fl-akbar ħemda minn tal-ajru,  
 Rogħda tisma' wisq qalila,  
 Illi ssamma' d-dinja kollha,  
 U 'l kulħadd tħalli bla ħila.

F'dak il-waqt dik l-aħrax tromba  
 Li tinstama' wisq mill-bgħid,  
 Dak il-leħen waħxi tagħha  
 Biża' jgħiblek b'wisq tregħid

.....

Ma kinux le hekk it-trombi,  
 Li Alla samma' fis-smewwiet,  
 Xħin mill-Ġenna l-għadu keċċa  
 Għala qiegh l-Infernijiet.

Iz-zilzliet li kien tefgħilhom,  
 Dak l-agħjat u dak il-krib,  
 Mhux tassew li kien hekk aħrax,  
 Li dakshekk kien biża' jgħib.

Jekk sa l-angli wkoll hemm waqgħu,  
 Wiehed minnhom ma' baqax!  
 Kif qatt jista' bin il-bniedem  
 F'jum hekk aħrax ma jibzax.

pag. 41-42.

Issa l-bniedem hawn jistenbaħ  
 Minn lejl hiemed għala nhar;  
 Minn għo markad l-iżjed waħxi  
 Fejn kien fiela s-snin il-kbar.

Lejl qalil ta' l-akbar biza'  
 Fis inebbħu bi tregħida,  
 Illi eluf ta' snin ġej ilu  
 Biex idahħlu f'dinja għdida.

Il-Leħhiema tiegħi hawna  
 Ma tahlix mas-Slaten kliem,  
 Izda tidħol trid fil-kobor  
 Minn taz-żmien li ma fih tmiem.

Jien lid-dinja kollha nħaddan  
 B'dan ix-xogħol li hawn kbadt,  
 U dil-kitba li bdejt nikteb  
 Widnejn tiftaħ lil kulħadd

pag. 57.

Hawn il-ħilti kollha nsejjaħ  
 U nsawrihom irrid jien,  
 Kulma jsir f'dak il-jum aħrax,  
 Li jgħib biza' kullimkien.

"Ja Sultana ta' dil-gżira  
 Jien hu dak li nwieġeb fik,  
 Widnejk iftaħ, issa ismagħni  
 Biex haqq kliemi jien nurik.

Tifhemx le li dal-kliem kollu  
 Qiegh'd inaspru ew ġej mir-rifi,  
 Jew minn żniedi qiegh'd naqilgħu  
 Biex inbażza' l-bnedmin. bih?

ħarsu niezel il-Kbir Alla,  
 Jekk hux Alla tat-tħarrif:  
 Le: dan Alla iva tas-sewwa,  
 Min imieri?—tkellmu,—kif!!!

pag. 70-73.

"Oh ja Int li l-miżien tiegħek  
Jiżen l-iżjed għoljiet kbar,  
U li b'nifsek tista' tbiddel  
Mewg' il-baħar fl-aħrax nar!

"Linqas bniedem jien fid-dinja  
Mixhut b'rogħda taħt riglejk,  
Kollni niedem, kollni mbikki  
Fniena nitlob minn gò idejk.

"Widdeb fis id-dgħaben kollha  
Li jtajruli l-ħitijiet tiegħi,  
Fhalli fl-akbar qiegħ jindifnu  
Biex ma nħosshom iżjed miegħi.

"Aghmel int li nilmaħ dejjem  
Ftit mis-setgħa kbira tiegħek  
Biex miċ-ċokon tax-xejn tiegħi  
Ruħi nressaq kollha miegħek.

"Fis is-saltna mel'ja Alla  
Fuq ir-rieda tiegħi kollha,  
Biex jekk qalbi fl-art tirtabat  
Int tkun tista' bilgri tħollha.

"Aghamel int li qalbi tikbes  
B'nar ta' mħabba għall-bnedmin,  
Sabiex nista' nkun ingħinhom  
F'hemm li bih imgħobbijin.

Aghmel int li l-ktieb ta' għierfek,  
Fejn ktibt bosta ħwejjeġ sbieħ,  
Hawn f'għajnejja nilmħu dejjem  
Biex ma negħija naqra fih.

.....  
"Aghmel int li f'ħajti ja Alla,  
Sew fil-hemm jew fit-thennija,  
Fsiebi kollu fik jingħaqad  
Fis-sebħ tiegħek tal-qdusija.

"Tini mmela s-sejġ tar-rebħa,  
Fħa' nkun nista' naħseb fik;  
Biex kull rebħa li tiġini  
Inħibha fis kollha għalik  
.....

pag. 81-84.

"F'daqqa waħida hemm jinstemgħu  
Għaxart elef Tromba kbar;  
Fil-waqt targa' taqa' hemda,  
Illi tbikkem kbar u žgħar.

"Minn hemm jigi l-Kbir Imħallef  
Fejn ma deher bħalu qatt,  
Bil-kburija tiegħu kollha  
Għajnejh jitfa' fuq kulħadd.

Bl-akbar dija s-sema jidher  
Minn tas-Sebħ imqaddes tiegħu,  
U hemm fil-Ktieb ta' għommet ruħna  
Tilmħu bilgri jnizzel driegħu.

Xħin dal-Ktieb miftuh hemm jigi,  
Karba tisma' ta' kbir hemm;  
Ja ruħ tiegħi x'qiegħida tobsor!  
F'dak il-jum għandek tkun hemm?

Bħarsa biss hemm Sid id-dinja  
'L dawk in-nies jaqsam fi tnejn,  
Kulħadd joqgħod fejn imissu,  
Bla ma jitlef żmien ta' xejn.

Harsu hemm xi sfura taqa'  
Qalb ir-roġħida f'dawk l-uċuh  
Iżjed bosta milli sfaru  
X'ħin mill-mewt baqgħu bla ruħ.

.....  
"Int ja lilek li qe'għid taqra!  
Jekk int midneb jew b'xi ħitja;  
Thallinix dal-biża' nikteb,  
Saqsi 'l qalbek tgħidlek hija!  
.....

Jekk int tar'hemm lil missierek,  
Lil dik oħtok, ħuk ukoll,  
O l-għarusa li wisq tħobbha  
Ew l-išħab tiegħek ilkoll;

Fejn qalb waħida kellek magħhom  
Mal-barrani u l-ekreb demm;  
Jaħtiegħ issa minnhom tagħżel  
Biex għal dejjem tmur fil-hemm.

X'ma tatix biex targa' taqla'  
 Jum biss hajja mis-smewwiet,  
 Imqar siegħia inkella dqajqa  
 Li tajjart mij-żmenijiet?

Tistax qatt iżda tinbotta  
 Minn ġol-baħar ħalel kbar?  
 Jew l-irwiefen tregġa' l-ura?  
 Hekk mismuġġi tkun f'dak in-nhar.

pag. 88-89.

Ħarsu ftit u fittxu tajjed  
 Lil kull ruħ li sebh' uriet;  
 Lejn dawk li wisq fahħru  
 F'kotba kbar taż-żmenijiet.

Dawk li *Din tal-Qerq* ħallewlna,  
 Jew xi Slaten kienu lkoll,  
 Illi taħit il-ħokom tagħhom  
 Saltniet kbar hemm għakksu wkoll.

Dawk li l-ogħiola ġebel ġarrfu,  
 Dawk li radmu l-kbar widien,  
 Dawk li għarfu jaqsmu x-xmajjar,  
 F'genshom ħadu kollimkien,

Dawk li ħakmu l-baħar kollu  
 Bl-akbar qluġġi fuqu għaddew,  
 Rieġħidu n-nies tad-dinja kollha  
 Sejf tar-rebħa fuqu wrew.

Iżda hawn bħal xulxin jidhru,  
 La kbir dak u la żgħir dan;  
 Dana ħaaqq li messu nkiteb  
 Fuq kull bieb ta' kull Sultan.

Din is-siegħia Alla lemaħħia  
 Sa mill-bidu ta' kull żmien,  
 Qabel ħalaq l-art u s-sema,  
 Qabel ħalaq kollimkien;

Qabel xejn ma wriena ġidu,  
 Qabel qered min jaf kemm,  
 Qabel wisq tibdil li għamel  
 Issa f'hena u issa f'hemm;

Qabel waqqa' s-saltniet kollha  
 Minn tal-Lvant u Nofs-in-nhar  
 U l-Punent u lin-Nord taħom  
 Sabiex saru ġnus hekk kbar,



pag. 93.

“Liema hija dik l-id kiefra,”  
Tisma' l-hati jghajjat f'hin,  
“Li hargitni minn gò qabri  
Fejn kont rieqed mar-reqdin?

“Int ja kiefra mewt qalila,  
“Għall-ftit żmien kont gbartni biss,  
“Biex għall-qilla tal-Kbir Alla  
“Lili titlaq kif imiss!

“Bl-akbar hdejjed hawn irbattni,  
“Qalb dawn l-ilsna minn tan-nar,  
“Għal uġighi hallejti lehni,  
“Biex ingħajjat lejl u nhar!

pag. 95.

“Mela iżjed ftit tat-tama  
“Is smewwiet ma jhallulix?  
“Kif! dak Alla ta' wisq ħniena  
“Iżjed hawn ma jismagħnix?

“Qatt ta' qatt!! Ah x'lehen kiefer,  
“Li mill-qlub jaqta' kull jies,  
“U kull tama fis igħarraq  
“Ġewwa qiegh li ma fih qies!!!

“Għax ma bqajtx hawn trab għall-inqas  
“Flok li ġejt ingħix maż-żmien?  
“Jew sirt ilma tal-agħdajjar,  
“Jew sirt xitla gò xi ġnien?

“Ah kbir Alla minn tas-sema!  
“Għaliex hirigtini minn got-trab,  
“Biex tafqarni bid-dawl tiegħek  
“W iżjed ħniena ma tinsab?

pag. 97.

“Mhux il-herra tiegħek kollha  
“F'idek qbadtha w biha ħqart  
“L-iċken duda li ma ssibha  
“Fuq il-wiċċ ta' dina l-art!

“Fis insieni: ew fis hallini  
“Narga' ngħammar qalb id-dud;  
“Ew nintilef gò kburitek,  
“Ew darb'oħra narga' 'mmut”.

**ABBONAMENT**

6d. kull sitt xhur  
1s. kull sena  
Kopja wahda sold  
Ghal barra minn  
Malta id-doppju.